


GRAFFIT TA' MIRKEB TAL-BAĦAR F'PALAZZO PALINA TA' ĊENĊ - SANNAT

minn Joseph Muscat

Dan l-aħħar ġie skopert graffit ta' mirkeb tal-baħar fis-sala ewlenija tal-pjan terren ta' Palazzo Palina f'Ta' Ċenċ. Il-graffit jinsab sewwasew fuq ix-xellug hdejn tieqa kbira i thares lejn il-Lvant u huwa mifrux fuq sitt kantuni: tlieta fir-raba' filata u tlieta fil-hames filata, dejjem mill-art. Is-Sur u s-Sinjura Victor J. Borg u s-Sur Saviour Cremona, diretturi tal-Kumpanija Real Rinanz Ltd li topera l-lukanda Ta' Ċenċ flimkien ma' Palazzo Palina, ġentilment taw il-permess u kull għajjnuna meħtieġa biex setghu jsiru d-dokumentazzjoni u l-istudju tal-graffit.

Għalkemm forsi sofriet minn xi ftit tindif żejjed b'mod speċjali qrib il-fili tal-kantuni, ir-rappreżentazzjoni tal-mirkeb tidher sewwa. Infatti wiehed jista' jara graffit ta' bastiment li minhabba d-daqs tiegħu jista' jitqieghed f'kategorija għalih. Instabu xi oħrajn ta' dak id-daqs bħal, ngħidu ahna wiehed jinsab fuq il-hajt tal-faċċata tal-kappella ta' San Pawl Nawfragu, f'Wied il-Qliegħa limiti tal-Mosta, iehor fil-palazz tal-Inkwizitur, il-Birgu, u iehor ma' hajt ta' Bieb is-Sinjur bejn il-Birgu u Haż-Żabbar. Ta' min jieħu dan id-daqs inkonsierazzjoni billi, normalment, graffit ta' mirkeb (tal-baħar) wiehed isibu fuq faċċata ta' kantun wiehed.



Hu xi ftit diffiċli tgħid x'rabta seta' kien hemm bejn dan il-graffit ta' biċċa tal-baħar u l-palazzin fejn jinsab. Jista' jkun li l-palazzin nbena fi żmien il-Granmastru Ramon Perellos (1697-1720) li tiegħu hemm arma mnaqqxa fil-ġebel misjuba fil-ġonna tal-palazzin u llum tinsab ippreservata fl-istess sala fejn jinsab il-graffit. Jidher li, oriġinarjament, din is-sala setgħet kienet tintuża bħala stalla għaž-żwiemel billi hi mdawwra b'numru ta'



msatar uminhabba li l-art iċċangata tagħha tagħmilha diffiċli li wiehed jimmagina li setghet kienet maqjel għal bhejjem ohra (jekk mhux fi żminijiet posterjuri). Min-naha l-ohra, wiehed irid jiehu wkoll in konsiderazzjoni l-fatt li l-bini jidher li kien jappartjeni lil xi hadd importanti u ta' klassi għolja u għalhekk, il-graffit aktarx li sar minn xi hadd li b'xi mod kien konness mal-palazzin u li forsi wkoll xi darba kellu x'jaqsam mal-bahar.

Peress li l-graffit fis-sala fejn jinsab hu wiehed isolat, iġieghlek taħseb li sar minn min forsi ma' kellux x'jagħmel ahjar u li l-post ma' kienx wiehed pubbliku fejn wiehed soltu jsib numru ta' graffiti flimkien. Madankollu, jibqa' l-fatt lil-graffit hu wiehed ġenwin, aktarx tatmiem tas-seklu sbatax jew forsi tal-bidu tas-seklu tmintax, u għalkemm ir-rappreżentazzjoni hija ndefinibbli, xorta waħda turi l-ħsieb ta' min għamlu li ried iħalli għamla ta' bastiment ta' qluġh kwadri.

Il-buk hu twil, xi ftit baxx ma' l-ilma, bi pruwa mgħammru bil-pupress xi ftit mgħawweġ u bil-poppa qisha waħda ta' bastiment modern iżda ma' jidhirx it-tmun. Il-buk juri linja t-tul kollu tiegħu li forsi tindika lil-mirkeb kellu gverta qrib l-ilma barra dik ta' fuqha. Mal buk, u sewwasew ftit 'il quddiem mill-arblu tal-majjistra jidhru xi sinjali bla ebda tifsira raġonevoli. Hemm ukoll xi marki qrib il-pruwa iżda ma jiftehmux.

Jidhru żewġ iqluġh kwadri fuq l-arblu tal-majjistra u forsi kien hemm tnejn ohra fuq dak tal-mezzana. Billi ż-żewġ kantuni ta' qrib il-pruwa tal-mirkeb inbarxu sewwa bl-ghodda waqt it-tindif, jidher ċar li ntilfu xi dettalji tal-attrazzatura tal-arblu tat-trinett. Iżda hemm hjiel ta' żewġ stralji li mill-pupress jitiġghu għal mat-trinkett. Il-linji zġhar li jidhru f'għamla ta' V orizzontali mat-trinkett m'hemmx tifsira għalihom. Ma' jidher l-ebda sinjal ta' xi bandiera ma l-arbli.

Għalkemm dan il-graffit m'huwiex xi wiehed li juri xi dettalji partikulari, xorta waħda juri x-xewqa ta' min għamlu li jħalli tifikirietu mal-hajt tal-palazzinb. U hawn ta' min itenni l-mistoqsija li saret kemm-il darba, jiġifieri għaliex tfittex fejn tfittex biex issib il-graffiti fil-gżejjer Maltin kwazi dejjem għandke tiltaqa' ma rappreżentazzjonijiet ta' bċejjeċ tal-bahar.